

ഫൗണ്ടേഷൻ, 1.5 മീറ്റർ ഉയരത്തിൽ 2 പിയറുകളുടെ നിർമ്മാണം എന്നിവ പൂർത്തിയായിട്ടുണ്ട്. മൊത്തം 11 പിയറുകളാണ് പ്രസ്തുത പദ്ധതിയിലുൾപ്പെട്ടിട്ടുള്ളത്. കോവിഡ് മൂലമുള്ള പ്രതിസന്ധിയും കനത്ത മഴയും കാരണം പ്രവൃത്തി പുരോഗമിക്കുന്നതിൽ കാലതാമസം നേരിടുകയുണ്ടായി. കോവിഡ് മുഖേനയുള്ള ലോക്ഡൗണുകളും മറ്റ് പ്രതിബന്ധങ്ങളും നിലനിൽക്കുന്നതിനാൽ സമയബന്ധിതമായി വർക്ക് പൂർത്തീകരിക്കാനുള്ള എല്ലാ നടപടിയും ഇപ്പോൾ കൈക്കൊണ്ടിട്ടുണ്ട്. ഓഫ് സീസൺ സമയത്ത് ചെയ്യാൻ സാധിക്കാത്ത പ്രവൃത്തികൾ എന്തൊക്കെയാണോ അത് ചെയ്യുന്നതിനാവശ്യമായ നിർദ്ദേശം നൽകിയിട്ടുണ്ട്. ബഹുമാനപ്പെട്ട മെമ്പർ സൂചിപ്പിച്ചതുപോലെ പദ്ധതി മോണിറ്റർ ചെയ്യാനാവശ്യമായ സാഹചര്യങ്ങളുണ്ടെങ്കിൽ പ്രത്യേകമായി പരിശോധിച്ച് ഈ പദ്ധതിയെപ്പറ്റി വിലയിരുത്താനാവശ്യമായ നടപടികൾ സ്വീകരിക്കുന്നതാണ്.

### (3) വന്യജീവി ആക്രമണം

ശ്രീ. കെ. യു. ജനീഷ് കുമാർ: സർ, കോന്നി നിയോജകമണ്ഡലത്തിന്റെ പരിധിയിൽ മാത്രം കഴിഞ്ഞ ഒന്നരവർഷം വന്യജീവികളുടെ ആക്രമണത്താൽ രണ്ട് മനുഷ്യജീവനുകളാണ് നഷ്ടപ്പെട്ടിട്ടുള്ളത്. ഒരാളെ കടുവയും മറ്റൊരാളെ കാട്ടുപന്നിയും കൊലപ്പെടുത്തി. പുലിയും കാട്ടാനയുമെല്ലാം നാട്ടിലിറങ്ങി നാശം വിതയ്ക്കുകയാണ്. കാട്ടുപന്നി വ്യാപകമായി നാശം വിതയ്ക്കുന്നതിനിടയിൽ പന്ത്രണ്ടോളം ആളുകൾക്കാണ് ആക്രമണം ഏറ്റിട്ടുള്ളത്. കർഷകർക്ക് കൃഷിഭൂമിയിൽ പോകാൻ ഭയമാണ്. റബ്ബർ കർഷകർ ടാപ്പിംഗ് ഉപേക്ഷിക്കുകയാണ്. കാട്ടുപന്നിയുടെ അക്രമം കോന്നിയിൽ മാത്രമല്ല സംസ്ഥാനത്തിന്റെ വിവിധ ഭാഗങ്ങളിൽ നിലനിൽക്കുന്നുണ്ട്. സത്യത്തിൽ ഇത് കാട്ടുപന്നിയല്ല, നാട്ടുപന്നിയാണ്. കാരണം, നാട്ടിലെ കുറ്റിക്കാടുകളിൽ വന്ന് തമ്പടിച്ച് അവിടെ പെറ്റുപെരുന്ന പന്നികളാണ് ഇപ്പോൾ അക്രമങ്ങളും നാശവുമൊക്കെ വരുത്തിയിട്ടുള്ളത്. ഇതിനുമുമ്പും സഭയിൽ ഈ വിഷയം ഉന്നയിച്ചിട്ടുണ്ട്. തീർച്ചയായും ഈ വിഷയം അടിയന്തരപ്രാധാന്യത്തോടുകൂടി കണ്ട് കാട്ടുപന്നിയുടെ അക്രമണത്തിൽ നിന്നും കർഷകരുടെ ജീവനും കൃഷിക്കും സംരക്ഷണം ഉറപ്പുവരുത്തുവാൻ ബഹുമാനപ്പെട്ട മന്ത്രിയും ഗവൺമെന്റും അടിയന്തരമായി ഇടപെടണമെന്നാണ് എനിക്ക് ഉന്നയിക്കാനുള്ളത്.

വനം - വന്യജീവി വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ, കോന്നി എം.എൽ.എ., ശ്രീ. കെ. യു. ജനീഷ് കുമാർ മലയോര മേഖലയിലെ ജനങ്ങൾ അനുഭവിക്കുന്ന പ്രശ്നങ്ങളാണ് സഭയുടെ ശ്രദ്ധയിൽപ്പെടുത്തിയത്. മനുഷ്യരും

വന്യജീവികളും തമ്മിലുള്ള സംഘർഷം ഈയടുത്ത കാലത്തായി വളരെയേറെ വർദ്ധിച്ചുവരുന്നതായി അനുഭവപ്പെട്ടിട്ടുണ്ട്. വനത്തിനകത്തേയ്ക്ക് മനുഷ്യർ കൃഷിക്കും മറ്റാവശ്യങ്ങൾക്കും കടിയേറിയതിന്റെയും വനപ്രദേശങ്ങളോടുചേർന്ന് വർദ്ധിച്ച തോതിൽ വികസന പ്രവർത്തനങ്ങൾ നടപ്പിലാക്കിയതിന്റെയും ധാതുഖനനത്തിന്റെയും മനുഷ്യരുടെ ഇടപെടലിന്റെയും ഫലമായി വന്യമൃഗങ്ങൾ ഇപ്പോൾ ജനവാസമേഖലയിലേയ്ക്കും കൃഷിയിടങ്ങളിലേയ്ക്കും കടന്നുകയറാൻ ഇടയായിട്ടുണ്ട്. കാട്ടാന, കാട്ടുപന്നി, മാൻ, കരങ്ങ് എന്നീ വന്യമൃഗങ്ങളാണ് ഇത്തരത്തിൽ കാര്യമായ വിളകൾ നശിപ്പിക്കുന്നതായി കണ്ടുവരുന്നത്. വനാതിർത്തിയിൽ എല്ലായിടത്തുമുണ്ടെങ്കിലും മനുഷ്യ-വന്യജീവി സംഘർഷങ്ങൾ ഗണ്യമായി അനുഭവപ്പെടുന്നത് പാലക്കാട്, വയനാട്, ഇടുക്കി, കോഴിക്കോട്, പത്തനംതിട്ട എന്നീ ജില്ലകളിലാണ്. മനുഷ്യ-വന്യജീവി സംഘർഷം പൂർണ്ണമായും ഇല്ലാതാക്കാൻ ഇതുവരെ ശാസ്ത്രീയമായ ഒരു പരിഹാരവും കണ്ടെത്തിയിട്ടില്ല. എന്നാൽ ഇതിന്റെ ആഘാതം ലഘൂകരിക്കുന്നതിന് ഇപ്പോൾ വനാതിർത്തികളിൽ സൗരോർജ്ജ വേലികളും ആന പ്രതിരോധ മതിലുകളും കിടങ്ങുകളും Crash-guard, rope-fencing എന്നിവയും ആവശ്യാനുസരണം നിർവ്വഹിച്ചുവരുന്നുണ്ട്. നാട്ടിലേയ്ക്കിറങ്ങുന്ന വന്യജീവികളെ കാട്ടിലേയ്ക്ക് തുരത്തുന്നതിനായി വിവിധ ജില്ലകളിൽ 13 റാപ്പിഡ് റെസ്പോൺസ് ടീമുകൾ പ്രവർത്തിച്ചുവരുന്നു. ഇതുകൂടാതെ കാട്ടാന പ്രശ്നം രൂക്ഷമായിട്ടുള്ള പാലക്കാട്, വയനാട് ജില്ലകളിൽ ക്കി ആനകളെ ഉപയോഗിച്ച് പ്രശ്നക്കാരായ കാട്ടാനകളെ തിരിച്ച് കാട്ടിലേയ്ക്ക് തുരത്തുന്നതിനായി ക്കി സ്റ്റാഫുകളും പ്രവർത്തിച്ചു വരുന്നു. ഇതിനുപുറമെ വന്യജീവികൾ കാരണം കൃഷിനാശം, സ്വത്തുനാശം, പരിക്ക്, ജീവഹാനി എന്നിവയുണ്ടാകുമ്പോൾ നഷ്ടപരിഹാരം നൽകുന്നതിനായി 1980-ൽ നിയമനിർമ്മാണം നടത്തുകയുണ്ടായി. ഇതിന്റെയടിസ്ഥാനത്തിൽ വിളനാശത്തിന് 8-1-2015-ലെ ഉത്തരവ് പ്രകാരം നഷ്ടപരിഹാരം നൽകിവരുന്നുണ്ട്. ജീവഹാനി, പരിക്ക്, സ്വത്തുനാശം, അംഗവൈകല്യം എന്നിവയുണ്ടാകുന്നവർക്ക് 5-4-2018-ലെ ഉത്തരവ് പ്രകാരം നഷ്ടപരിഹാരം നൽകിവരുന്നുണ്ട്. ഇക്കഴിഞ്ഞ വർഷങ്ങളിൽ ഏതാണ്ട് എല്ലാ വർഷവും 10 കോടിയോളം രൂപ ഈ ഇനത്തിൽ വനം വകുപ്പ് നൽകിക്കഴിഞ്ഞിട്ടുണ്ട്. ഇത്തരത്തിൽ ഉയർന്ന നിരക്കിൽ നഷ്ടപരിഹാരം നൽകുന്ന ഇന്ത്യയിലെ ഏക സംസ്ഥാനമാണ് കേരളം. ബഹുമാനപ്പെട്ട മെമ്പർ ഇവിടെ ചൂണ്ടിക്കാണിച്ചതുപോലെ വന്യജീവികളുടെ ആക്രമണം ഏറ്റവും കൂടുതലായി കണ്ടുവരുന്ന ചില പ്രത്യേക മേഖലകളുണ്ട്. അവ തെരഞ്ഞെടുത്ത് അവിടെ സവിശേഷമായ സുരക്ഷാ ക്രമീകരണങ്ങൾ ഏർപ്പെടുത്താൻ കഴിയുമോയെന്ന കാര്യം സർക്കാർ വളരെ കാര്യമായിത്തന്നെ പരിഗണിക്കുന്നതാണ്.